

زنا ایک قرض ہے کیا یہ حدیث ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کیا اس طرح کی کوئی حدیث پاک ہے کہ ”إِنَّ الزَّانِدَيْنِ“ یعنی بدکاری ایک قرض ہے۔ شرعی رہنمائی فرمائیں۔

جواب

بِسْمِ اللَّهِ الرَّحْمَنِ الرَّحِيمِ
الْجَوَابُ بِعَوْنِ الْمَلِكِ الْوَهَّابِ اللَّهُمَّ هِدَايَةَ الْحَقِّ وَالصَّوَابِ

”إِنَّ الزَّانِدَيْنِ“ یعنی بدکاری ایک قرض ہے۔ یہ الفاظ کسی حدیث پاک کے نہیں۔ البتہ یہ ایک عربی اشعار کے الفاظ ہیں جو کہ امام شافعی رحمۃ اللہ علیہ کی طرف منسوب ہیں اور آپ کے دیوان بنام ”دیوان الامام الشافعی“ میں موجود ہیں۔ مکمل عربی شعر کا ترجمہ یہ ہے کہ ”زنا ایک قرض ہے اگر تو کسی کے ساتھ اس برائی کا مرتکب ہوا، تو اس قرض کی ادائیگی تیرے گھر والوں کے ساتھ پوری ہوگی۔“

در اصل یہ شعر ایک حدیث پاک کی شرح ہے، حدیث مبارکہ یہ ہے کہ حضور ﷺ نے مردوں سے ارشاد فرمایا کہ تم عفت و پاکدامنی اختیار کرو، تمہاری عورتیں پاکدامن رہیں گی۔ اس حدیث کی شرح میں بیان فرمایا گیا کہ اس کا ایک مطلب تو یہ ہے کہ اگر ایک مرد، دوسروں کی عورتوں کے معاملے میں پاکدامنی اختیار کرے گا تو یہ خود اس کی عورتوں کی پاکدامنی اور پاکیزگی کا سبب ہوگا، اور اللہ عزوجل اس کی بیوی، بہن، ماں، بیٹی کو بھی فحاشی اور برائی سے محفوظ رکھے گا، لیکن اگر ایک مرد، دوسروں کی عورتوں کے ساتھ ناجائز تعلق قائم کرے گا، تو اللہ عزوجل اس جرم کی دنیا میں اُسے یہ سزا دے گا کہ اس کی عورتیں بھی اس برائی سے محفوظ نہ رہیں گی اور کوئی اجنبی مرد اس کے گھر کی عورتوں کے ساتھ بھی ناجائز تعلق قائم کر لے گا، اور یوں اس کے ساتھ ”جیسا جرم ویسی سزا“ والا معاملہ ہوگا۔ یا مطلب یہ ہے کہ جب کوئی مرد اپنی خواہشات کو جائز و حلال طریقے سے پوری کرنے کی بجائے، ناجائز ذرائع سے پورا کرتا ہے، تو اس طرح وہ اپنی شریک حیات کی ضروریات کو پورا کرنے پر خاص توجہ نہیں دیتا جس کے نتیجے میں بہت ممکن ہوتا ہے کہ اس کی عورت

ذہنی انتشار کا شکار ہو جائے اور وہ بھی اپنی ضروریات کو کسی ناجائز ذرائع سے پوری کر لے، لیکن جب ایک مرد اپنی بیوی کے حقوق کی مکمل ادائیگی کرتا ہے، تو اس کی بیوی ذہنی طور پر سکون میں رہتی ہے اور یوں وہ برائیوں سے محفوظ رہتی ہے۔ خلاصہ یہ ہے کہ مرد کی فحاشی کے سبب اس کے گھر کی عورتوں کا فحاشی میں مبتلا ہو جانا، مرد کی برائی کی سزا اور اس کی برائی کے اثرات کے طور پر ظاہر ہوتا ہے۔ اس میں تنبیہ ہے کہ مرد کے بُرے اعمال اور بُرے کردار کا اثر صرف اس کی اپنی ذات تک محدود نہیں رہتا، بلکہ اس کے گھر والوں کو بھی متاثر کر سکتا ہے۔

”دیوان الامام الشافعی“ قافیۃ المیم میں ہے :

عَفَواتَعَفُ نَساؤَ کَمَ فِی المَحْرَمِ وَتَجَنَّبُوا ما لا یَلِیقُ بِمُسْلِمٍ
إِنَّ الزَّنا دین فَإِنْ أَقْرَضْتَهُ کَانَ الوَفاءُ مِنْ أَهْلِ بَیتِکَ فَاعْلَمْ

ترجمہ : تم پاکدامنی اختیار کرو، تمہاری عورتیں بھی حرام چیزوں میں پاکدامن رہیں گی، اور ان امور سے بچو جو مسلمان کی شان کے لائق نہیں۔ بیشک زنا ایک قرض ہے، اگر تو کسی کے ساتھ زنا کا مرتکب ہوا، تو جان لے کہ اس قرض کی ادائیگی تیرے گھر والوں کے ساتھ پوری ہوگی۔ (دیوان الامام الشافعی، صفحہ 108، دار المعرفۃ، بیروت)

المستدرک للحاکم، المعجم الاوسط، کنز العمال، حلیۃ الاولیاء کی حدیث مبارکہ ہے : واللفظ للاول : ”عن قتادة، عن أبي رافع، عن أبي هريرة، رضي الله عنه قال : قال رسول الله صلى الله عليه وسلم : «عَفَوا عَنْ نِسَاءِ النَّاسِ تَعَفُّ نَساؤُكُمْ وَبَرَّوا آبَاءَكُمْ تَبَرَّكُمْ أَبْنَاءُكُمْ وَمَنْ أَتَاهُ أَخُوهُ مُتَنَصِّلاً فَلْيَقْبَلْ ذَلِكَ مِنْهُ مُحَقَّقاً كَانَ أَوْ مُبْطِلاً فَإِنْ لَمْ يَفْعَلْ لَمْ يَرِدْ عَلَيَّ الْحَوْضُ»“ ترجمہ : حضرت قتادہ سے روایت ہے، وہ حضرت ابو رافع سے روایت کرتے ہیں اور وہ حضرت ابو ہریرہ رضی اللہ عنہ سے روایت کرتے ہیں کہ رسول اللہ ﷺ نے فرمایا : لوگوں کی عورتوں کے بارے میں پاکدامنی اختیار کرو، تمہاری عورتیں بھی پاکدامن رہیں گی۔ اور اپنے والدین کے ساتھ نیکی کرو، تمہارے بیٹے بھی تمہارے ساتھ نیکی کریں گے۔ اور جس کے پاس اس کا (مسلمان) بھائی معذرت پیش کرے، چاہے وہ حق پر ہو یا غلطی پر، تو اُسے چاہیے کہ اُس کی معذرت قبول کرے۔ اگر اس نے ایسا نہ کیا، تو وہ میرے پاس حوض (کوثر) پر نہیں آئے گا۔ (المستدرک علی الصحیحین، جلد 4، صفحہ 170، رقم الحدیث : 7258، دار الکتب العلمیۃ، بیروت)

التنوير شرح جامع الصغير میں ہے : ”(عَفَوا) بضم فاء عن الفاحشة ومقدماتها. (تعف نساؤكم) عنها كأنه يجعل الله عقوبة الرجل على عدم العفة عدم عفة أهله ويكون شؤمًا لحق أهله بسيئته، أولًا لأنه إذا عَفِيَ يوفَّر على قضاء حاجة أهله فأعفهم وإن لم يعف لم يقض حاجتها فاحتاجت إلى الفاحشة“ ترجمہ : فاء کے پیش کے ساتھ

یعنی اپنے آپ کو فحاشی اور اس کے مقدمات سے بچاؤ۔ تمہاری عورتیں بھی فحاشی سے بچی رہیں گی۔ گویا اللہ تعالیٰ نے مرد کی بے عفتی کی سزا اس کے اہل خانہ کی بے عفتی قرار دی، اور یہ اس کی برائی کا اثر ہوگا جو اس کے گھر والوں کو پہنچے گا۔ یا اس لیے کہ جب مرد پاکدامن رہتا ہے تو وہ اپنی عورت کی ضروریات پوری کرتا ہے، جس سے وہ پاکدامن رہتی ہے، لیکن اگر وہ خود پاکدامن نہیں رہتا، تو وہ اس کی ضروریات پوری نہیں کرتا، جس کی وجہ سے وہ برائی کی طرف مائل ہو جاتی ہے۔ (التنویر شرح الجامع الصغیر، جلد 7، صفحہ 244، مطبوعہ ریاض)

اسی میں ایک دوسرے مقام پر ہے: ”(وعفوا) عما لا یحل من التعرض للنساء (تعف نساؤکم) أي تكون عصمتکم عن نساء عباد الله سبباً لعصمة نساءکم عن العباد. نکته: قال الغزالي: كان رجل صالح له زوجة سالحة وكان تاجراً فاتفق في بعض الأيام أنه جاءته امرأة تشاوره في شيء فاستحسن يدها فغمزها، ثم أنه دخل منزله فقالت له زوجته: ما الذي أحدثت في يومك؟ قال: لم أحدث شيئاً، قالت: اتق الله واصدق فحدثها ثم قال: ما الذي دعاك إلى السؤال قالت: إن فلانا السقاء يدخل علينا بالماء نحواً من عشر سنين لا يرفع له طرفاً وأنه دخل اليوم فغمز يدي فقلت إنه لأمر حدث منك“ ترجمہ: اور پاکدامن رہو یعنی ان چیزوں سے کہ جو مردوں کیلئے عورتوں سے متعلق حلال نہیں، تمہاری عورتیں پاکدامن رہیں گی یعنی تمہارا اجنبی عورتوں سے پاکدامن رہنا، تمہاری عورتوں کے اجنبی مردوں سے پاکدامن رہنے کا سبب ہوگا۔ نکته: امام غزالی رحمۃ اللہ علیہ نے فرمایا کہ ایک نیک شخص تھا جس کی بیوی بھی نیک تھی، اور وہ تاجر تھا۔ اتفاق سے ایک دن ایک عورت اس سے کسی معاملے میں مشورہ کرنے آئی، اس آدمی کو اس کا ہاتھ اچھا لگا تو اس نے اس اجنبی عورت کے ہاتھ کو دبایا۔ پھر جب وہ اپنے گھر آیا تو اس کی بیوی نے پوچھا: آج تم نے کیا کیا؟ اس نے کہا: کچھ نہیں۔ بیوی نے کہا: اللہ سے ڈرو اور سچ بتاؤ۔ تو اس نے سارا واقعہ بیان کر دیا۔ پھر اس آدمی نے بیوی سے پوچھا: تم نے یہ کیوں پوچھا؟ بیوی نے جواب دیا: ایک پانی والا ہے جو دس سال سے ہمارے گھر پانی لاتا ہے جس نے کبھی اس (عورت) کی طرف نظر نہیں اٹھائی، (لیکن) آج وہ آیا اور اس نے میرے ہاتھ کو دبایا تو میں سمجھ گئی کہ یہ ضرور کوئی ایسا معاملہ ہے جو تم سے واقع ہوا ہے۔ (التنویر شرح الجامع الصغیر، جلد 4، صفحہ 543، مطبوعہ ریاض)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: FAM-771



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net